

# ሰንበት ዘሆሳዕና 2018 ዓ.ም. መጋቢት 27 2018 ዓ.ም. (4/5/2026)

ሆሳዕና ብስም እግዚአብሔር ዝመጽእ ብሩኽ እዩ።



**መዝሙር:** ወእንዘ ሰሙን በዓለ ፋሲካ ቀርቡ ኦርዳኢሁ...ንብዓል ፋሲካ ሶምን ተሪፍዎ ከሎ ኦርድእቲ ናብቲ ኣምላኽ ጽድቂ ናብ ደብረ ዘይቲ ናብታ ከተማ እግዚአብሔር እተውርድ ዐቕብ ቀረቡ እዎ ብዙሕ ሕዝቢ ኣረገውትን ቆልዑትን ጨናፍር ስየ ኂዞም ፡ኣብ ሰማየ ሰማያት ሆሳዕና እናበሉ ተቐበልዎ። ንሱ ኣድጊ ተወጢሑ ብታሕጓስን ብደስታን ናብ ከተማ ኢየሩሳሌም ኣተወ፡ ኃይልን ሥልጣንን ይህቦም።

**ንባባት:** ፊሊጵ 2:6-11፤ ፩ጴጥ 4:1-12፤ ግ.ሓ. 18:12-ፍ፤ ማር 11:1-11።

**ምስባክ:** ብሩክ ዘይመጽእ ብስመ እግዚአብሔር፤ ባረክናክሙ እምቤተ እግዚአብሔር፤ እግዚአብሔር እግዚእ ኣስተርአየ ለነ; እቲ ብስም እግዚአብሔር ዝመጽእ ብሩኽ እዩ፤ ኣብ መቐደስ እግዚአብሔር ኮና ንባርኸኩም ኣሎና፤ እግዚአብሔር ኃይታ ተገሊጹና እዩ” መዝ. 117: 26-27።

ሰንበት ዘሆሳዕና ፍሉይ ሰንበት ኣብ ጊዜ ጾም ኣርብዓ እዩ፤ ምኽንያቱ ሶምን ሕምማት ዝጅምረሉ ከምኡ ምስጢረ ትንሣኤ ናይ ኢየሱስ ክርስቶስ ወልደ እግዚአብሔር ዝጅምረሉ ስለ ዝኾነ። ከም ሓደ ፍጻሜ ክንወስዶ ይግባእ ምስጢረ ትንሣኤ። እዚ ኸአ ሕምማትን ሞትን ትንሣኤን ከምኡ ዕርገትን ምውራድ መንፈስ ቅዱስ ዘጠቓለለ እዩ። ብሓቂ ክንርእዮ ከሎና እዚ ኹሉ ኣብ ዓርቢ ስቕለት ኣብ መስቀል ተራእዩ እዩ።

ሰንበት ሆሳዕና ናይ ኢየሱስ ብዓቢ ዓጀባ ኣብ ከተማ ኢየሩሳሌም ዓባይ ከተማ ነጋውስ ዝአተወሉ ዝዝክር እዩ። ሆሳዕና ብስም እግዚአብሔር ዝመጽእ ወዲ ዳዊት ብሩኽ እዩ። ነዚ ሎሚ እውን ኣብ ዕለተ ሆሳዕና ኣብ ቅዳሴ ዘኃርኃርዮስ ከምኡ ኣብ ጊዜ ዑደተ ሆሳዕና ንደግሞ። ንኢየሱስ ኣብ ኢየሩሳሌም ምኻድ ግድን እዩ ነሩ ምኽንያቱ ንሱ ንጉሥ ሰማይን ምድርን ስለዝኾነ። ኣብ ኢየሩሳሌም ኣብታ ንጉሣዊት ከተማ ምእታው ነቲ ኣቐዲሙ ብነብያት ዝተነግረ ምፍጻም እዩ። ግዝአት መንግስቱ እናዓበየ ክኸይድ እዩ። ብዘመን መንግስቱ ድማ ኹሉ ጊዜ ሰላም ኪኸውን እዩ። ኣብ ዝፋን ንጉሥ ዳዊት ኮይኑ ኺገዝእ እዩ። ካብ ሕጂ ንዘለዓለም ብሓቕን ብፍትሕን ኪገዝእ እዩ (ኢሳ 9:7) ይብል።

ኣብ ቀዳመይቲ ንባብ ካብ መልእኽቲ ጳውሎስ ናብ ሰብ ፊሊጲስጆስ ሕምማትን ውርደትን ኢየሱስ ክርስቶስ ወዲ ኣምላኽ ብግሉጽ ይንገረና። ኢሳያስ ነብይ ነዚ ኣብቲ ኣብ መዝሙር ዝሳቐ ኣገልጋሊ ዝብል ይዛረቡሉ። ጳውሎስ ከአ ነዚ ኣብ መልእኽቱ ከምዚ እናበለ ይነግረና ንሱ ብባህርይ ኣምላኽ እኳ እንተ ኾነ ነቲ ምስ ኣምላኽ ዝነበሮ ማዕርነት ኣይገድፍን ኢሉ ኣይተኸራኸረን። እንተ ኾነ ሰብ ብምዃን መልክዕ ባርያ ብምውሳድ ብገዛእ ፍቓዱ ንርእሱ ድኻ ገበረ፤ ንርእሱ ትሕት ብምባል ክሳብ ሞት ኣረ እኳ ደአ ክሳብ ኣብ መስቀል ሙማት ተአዘዘ

(ፊሊጵ 2:6-8) ይብል። ቅዱስ ጳውሎስ ቀጺሉ እቲ ኣብ ክርስቶስ ኢየሱስ ዝነበረ ኣተሓሳስባ ኣባኻትኩም ይሃሉ (ፊሊ 2:5) ይብልና።

እዚ እዩ መለክዒ ፍቕሩ ንነፍሲ ወከፍና ኣብ መስቀል ሕይወቱ ኣወፍዩ መግለጺ ፍቕሪ ኣምላኽ ንደቂ ሰብ። ተመራመርቲ ቅዱስ መጽሓፍ ነዚ ክገልጹ እንከለዉ እዚ ሕማማት ኢየሱስ ዝገልጽ ጽሑፍ እዩ መጀመርያ ኣብ ወንጌል ተጻሒፉ ይብሉ። ካብ መጀመርያ እቶም ቀዳሞት ክርስትያን ነቲ ናይ ጎይታና ስቓያትን ስቕለትን ብብሓደ ሓንቲ ከየጉደሉ ይነግሩ ነሮም ማርቆስ ወንጌላዊ ከም ዝሰማዕናዮ ብዛዕባ ልደትን ጊዜ ሓፃንነት ኣይዛረብን፤ ግን ሓደ ሕምሲት ናይ ወንጌሉ ግን ብዙዕባ ሕማማት ይነግር። ንኡኡን ካልኦት ጸሓፍቲ ወንጌልን መስቀል ማእከል ናይ ኩሉ እዩ።

ንመስቀል ካብ እምነትና ነልግሶ እሞ ሽዑ ነቲ ቀንዲ ነገር እምነት ክነልግስ ኢና።

ኣብ ታሪኽ ሊቀ ጳጳሳት ፉልትን ሺን ዝብሃሉ ከም ዝነገር ሓደ እሞን ሓደ ኣይሁዳዊ ዓርኮም ወርቂ ዝሸይጥ ኣብ ኑዮርክ ኣመሪካ ብዙሕ ጊዜ ኣብ ድኳኑ ዝበጽሖም ዝነበሩ ብዙሕ መሳቕል ረኺቦ ኣሎኹ ክትርእይዎዶ ትደልዩ እናበለ ዓንጠረኛ ወርቂ ደወለሎም። ኣቡነ ሺን ኣብ ድኳኑ ምስ መጹ ብዙሕ ንኣሸቱ ናይ ብሩር መሳቕል ኣርእይዎም። ካበይድኦ ረኺብካዮ እናበሉ ሓቲቶም። ካብ ካቶሊካውያን ደናግል ኣብዚ መጺኡን ካብ ሕጂ ንድሓር ነዚ መሳቕል ኣይንገብርን ኢና ምኽንያቱ ነዚ መስቀል ዝረኣየ ምቕራብ ኣብዮና ካብ ዓለም ፈልዮና፤ እሞ ክንደይ ትገዝእ ኢለናኒ እንታይ እዩ ኣጸጊሙ ዘሎ ኣብ ቤተ ክርስትያን እናበለ ነገሮም። ቀጺሉ ምስ መዘንክዎ ሰላሳ ቍርጽራጽ ብሩር ኮይንለን ኢልዎም። እዚ እዩ እናበሉ ኣቡነ ሺን መሊሶም ጽልኢ ናይ ክርስቶስን መስቀሉን እዩ ዓለማዊ ዝገብር በልዎ።

ሊቀ ጳጳሳት ፉልተን ሺን ነዚ ምስ ኣስተንተኑ እዮም ኣብ ሕይወቶም ዓቢ መስካሪ መስቀል ዝኾኑ። ነቲ ዓንጠረኛ ወርቂ ዋጋ ድሕነትና ደም ክርስቶስ ከም ዝኾነ ምስ ገሊጸሉ ኣብ መጨረሻ ነቲ እምነት ተቐቢሉ ኣብኡ ኸእ መይቱ።

ኣገልጋሊ ኣምላኽ ከድሕነና ኢሉ ንኹሉ መከራ ተቐቢሉ። ሕይወትና ኣብቲ ኣምላኽ ዝደልዮ ክምለስ ሕይወቱ በጃ ሂቡ፤ እሞ እንታይ ኢና እንምሃር ሎሚ ካብ ሕይወት ክርስቶስን ካብዚ ናይ ሎሚ ንባባትን። እቲ ቀንድን ኣድላይን ነገር ኣብ ሕይወት ክንዕወትና ክነብርን ንደሊ እንተ ኾና ዓቢ ትዕግስቲ ትሕትናን የድልየና። እቶም ክሳብ መወዳእታ ዝዕገሱን ዝጽመሙን እዮም ዝዕወቱ። ኣብ እምነትና እንተ ጸናዕና ኣምላኽና ክሕግዘና እምነትና ከየጥፋእና ክነብር ኢና።

ኣብ ወንጌል ማርቆስ ከም እንረኽቦ ብዓል ሆሣዕና ዝተፈላለየ ምልክታት ትርጉምን ዘልኦ ዝሓዘ እዩ። ሓደ ካብቲ ዝዓበየ ስየ ሆሣዕና፤ ኣድጊ፤ ህዝቢ ወዘተ። ሆሣዕና ንግሥነት ክርስቶስን ሰላማዊ ግዝኣቱን የመልክት፤ ኣድጊ ናይ ክርስቶስ ንጉሥ ትሕትና ይነግር። ንሱ ወላ እኳ ንጉሥ ይኹን ካብ ኩሎም እንስሳታት ዝሓመቐትን ዝደኸመትን መሪጹ ኣብኦ ተጻዒኑ ኣብ ከተማ ኣትዩ። እዚ ነዚ ኣብ ዓለምና እንርእዮ ተጻዩ እዩ። መራሕቲ ሃገራት ዝግበረሎም ተቐባልን ዝጥቀሙሉ መጓዕዝያን ኩሉ መነባብርኦም ክንርኢ ከሎና ዘገርም እዩ። ህዝቦም ብጥመት ሓለንጊ እናተገርፈ ከምኡ እናተዋረደ ንሶም ኣብ ምቕትን ጣዕሚ ርእሶምን ጥራሕ ይነብሩ። ክርስቶስ ነዚ ኣገባብ ክጥቀም እንከሎ ትሕትና ጥራሕ ኣይኮነን ምሂሩ ምስ ድኻታትን ድኹማትን ዘልኦ ሓድነት እውን ገሊጹ እዩ። ሰብ ኢየሩሳሌም ነቲ ዝገብረሎም ርእሶም ኸቅበልዎ ወጺኦም።

ናይ ሎሚ ዑደትናን ብዓልናን ብኸልተ መኽንያት እዩ። ፩ያ ንክርስቶስ ንጉሥ ኣብታ ንጉሳዊት ከተምኡ ክኣቱ እንከሎ ክነኸብር ምእንቲ። በዚ ምኽንያት ኢና ነቲ ብስም ኣምላኽ ዝመጽእ ወዲ ዳዊት ሆሣዕና ሆሣዕና እናበልና እንዝምር። ፪ይ ምኽንያት ብዓልና ምስ ክርስቶስ ኮና ነቲ ዝኸበደ ጉዕዞ ድሕነት ዘምጽአልና ተሳትፎና ክንገልጽ። ስለዚ ሎሚ እውን ሆሣዕና እናበልና ክንዝምር እንከሎና ኣምላኽ ክሳብ መጨረሻ እሙናት ኮና እንጉዓዘሉ ጸጋ ክዕድለና ክንልምኖ ኣሎና። እቲ

ዘሕዝን መብዝሕትኦም ካብቶም ሆሣዕና እናበሉ ዝዝምሩ ድሕሪ ሓጺር ጊዜ ኣብ ዕለተ ዓርቢ ስቕለት ስቕሎ ስቕሎ እናበሉ ይጭርሑ ነሮም።

እዚ ፍሉይ ፍጻሜ መብዝሕትኦ ጊዜ ከመይ ኢልና ዕለታዊ ሕይወትና ከም እንነብር እዩ ዝገልጽ። ሎሚ ምስ ክርስቶስ ኢና ጽባሕ ግን ኣንጻሩ፣ ክርስቶስ ምስ ጸበበና ምስ ተሸገርና ዓርክና እዩ፣ ምስ ጠዓመና ኩሉ ከም እንደልዮ ምስ ከደልና ግን ኣየድልየናን እዩ። ኣብ መንጎና ዘሎ ርክብ እውን ብከምዚ ክርኦ ይክኣል ማለት ክንጽገም እንከሎና ሰብ የድልየና ኩሉ ምስ ጥዓመና ግን ሰብ ኣየድልየናን እዩ። ሎሚ ኣዕሩኽ ኢና ጽባሕ ግን ተጻላኒቲ።

ካብ ክርስቶስ ትሕትናን ትዕግስትን ምስተመሃርና ጥራሕ ኢና ጽቡቕ ክንገብር እንኽእል። ዝበለጸ ክንገብር እንኽእል ነቲ ኩሉ ጽቡቕ ዘበለ ከምቲ ክርስቶስ ንነፍስወከፍና ኣብዚ ሶምን ዝገበረልና ንሕና እውን ነሕዋትና ከምኡ ገርና ክነወፊ ምስክኣልና ጥራሕ እዩ። ስለዚ ኣምላኽ ምስኡን ምስከማና ዝበሉ ሰባትን ጽኑዓትን እመናትን ክገብረና ጸግኡ ክዕድለና ንለምና። ሎሚ ከምቲ ምስ ክርስቶስ ዘሎና ሓድነት እንገልጽ ዘሎና ኣብ ነነድሕድና ዘሎና ፍቕርን ሓድነትን ክንገልጽ ኣሎና። እዚ ኸኣ ኣብ ካልኣት እቲ ትሑት ንጉሥ ክርስቶስን እቲ ዝሰቕ ኣገልጋሊ ኣምላኽ ክርስቶስ ስለ ዘሎ እዩ። እዚ ኸኣ እዩ ብዝበለጸን ኣብ ግብርን ምስ ክርስቶስ ዘሎና ሓድነት ዝገልጽ።

ኣብ ክርስትናና ብዙሕ ምልክታት ንጥቀም እቲ ዝበለጸን ዝዓበየን ምልክት መስቀል እዩ። ኣብ ኩሉ መስቀል ኣሎ ኣብ ክሳድና ኣብ ቤትና ኣብ ኣብያተ ክርስትያናትና ኣብ ከተማታትና ምልክት መስቀል ፍሉይ ምልክትና እዩ። ቨትናማዊ ኣቡን ንወን ቫን ቱዋን ዝተባህሉ ብቅዱስ ዮሐንስ ጳውሎስ ዳግማዊ ድሕሪ 13 ዓመት ብርቱዕ ማእሰርት ካብ ማእሰርቲ ኮሚኒስት ምስ ወጽኡ ኣብ ሓደ ሱባኣ ኣብ ዝተዛረብዎ ብዛዕባ መስቀል ከምዚ ኢሎም፡ ኣብ መስቀል ጠምት እሞ ኩሉ እቲ ዘጸግመካ ዘጥቅዓካ ፈተናታት መልሲ ክትረኽበሉ ኢኻ። ኣብዚ ብዙሓት ከምኣም ዝበለዎ እዮም ዝገልጹ ዘለዉ። ዕምቆት እምነትና ክንርዳእ ኣብ ትሕቲ መስቀል ቆምና ነቲ ኣብኡ ዝተሰቕለ ነስተንትን። እቲ ዝዓበየ ትምህርቲ ኣብ ትሕቲ መስቀል እዩ ተዋሂቡ።

እዚ ሎሚ ብዓጀባ ከም ንጉሥ ኣብ ከተማ ዝኣቱ ዘሎ ክርስቶስ ኣብ ዕለተ ዓርቢ ንኹሉ መክራ ክሕደትን ውርደትን ተቐቢሉ ኣብ መስቀል ክስቀል ክንዝክሮ ኢና። ካብ ሎሚ ጀሚርና ምስኡ ክንጉዓዝ ነቲ ንሱ ዘርኣየና ፍቕሪ ኣብ ኣሕዋትናን ሰባትን ክነርእዮ ልብና ንኸፈት።

ብስም ኣምላኽ ዝመጽእ ብሩኽ እዩ፣ እናበልና ኣብ ልብና ኣብ ሕይወትናን ኣብ ነፍስወከፍ ገዛን ሕይወትን ንቀበሎ። ሓንትስ ልብና ንኸፈተሉ እምበር ንኹሉ ክቕይረልና እዩ። እሞ ሎሚ ንኢየሱስ ክንቅበል ካብቲ ከይንቐርብ ፈልዩና ዘሎ ወጺእና ኣብኡ ገጽና ብንስሓ ኃጢአትና ተሰኒና እነኹ ክቕበለካ መጺኦ ኣሎኹ ንበሎ።

ኣብ ቅድስና ርእስናን ሰላም ዘውርድ ቅዱስ ሶምን ሕማማት ይግበረልና።

ኣባ ንጉሠ ፍሥሓ